

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీ కులశేఖరదివ్యసూరికృతా  
॥ శ్రీముకుందమాలా ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీముకుందమాలా ॥

ఘుష్యతే యస్య నగరే రంగయాత్రా దినే దినే।  
తమహం శిరసా వందే రాజానం కులశేఖరం॥

శ్రీవల్లభేతి వరదేతి దయాపరేతి  
భక్తప్రియేతి భవలుంతనకోవిదేతి।  
నాథేతి నాగశయనేతి జగన్నివాసే-  
త్యాలాపనం ప్రతిపదం కురు మే ముకుంద॥ 1 ॥

జయతు జయతు దేవో దేవకీనందనోఽయం  
జయతు జయతు కృష్ణో వృష్ణివంశప్రదీపః।  
జయతు జయతు మేఘశ్యామలః కోమలాంగో  
జయతు జయతు పృథ్వీభారనాశో ముకుందః॥ 2 ॥

ముకుంద మూర్ధ్నా ప్రణిపత్య యాచే  
భవంతమేకాంతమియంతమర్థం।  
అవిస్మృతిస్తవచ్చరణారవిందే  
భవే భవే మేఽస్తు భవత్ప్రసాదాత్॥ 3 ॥

నాహం వందే తవ చరణయోర్ద్వంద్వమద్వంద్వహేతోః  
కుంభీపాకం గురుమపి హరే నారకం నాపనేతుం।  
రమ్యా రామా మృదుతనులతా నందనే నాపి రంతుం  
భావే భావే హృదయభవనే భావయేయం భవంతం॥ 4 ॥

నాస్థా ధర్మే న వసునిచయే నైవ కామోపభోగే  
యద్యద్ భవ్యం భవతు భగవన్ పూర్వకర్మానురూపం।

ఏతత్ ప్రార్థ్యం మమ బహుమతం జన్మజన్మాంతరేఽపి  
త్వత్పాదాంభోరుహయుగగతా నిశ్చలా భక్తిరస్తు || 5 ||

దివి వా భువి వా మమాస్తు వాసో  
నరకే వా నరకాంతక ప్రకామం |  
అవధీరిత శారదారవిందౌ  
చరణౌ తే మరణేఽపి చింతయామి || 6 ||

కృష్ణ త్వదీయ పదపంకజ పంజరాంతం  
అద్యైవ మే విశతు మానస రాజహంసః |  
ప్రాణప్రయాణసమయే కఫవాతపిత్తైః  
కంఠావరోధనవిధౌ స్మరణం కుతస్తే || 7 ||

చింతయామి హరిమేవ సంతతం  
మందమంద హసితాననాంబుజం |  
నందగోప తనయం పరాత్పరం  
నారదాది మునిబృంద వందితం || 8 ||

కరచరణసరోజే కాంతిమన్నేత్రమీనే  
శ్రమముషి భుజవీచివ్యాకులేఽగాధమార్గే |  
హరిసరసి విగాహ్యోపీయ తేజోజలౌఘం  
భవమరుపరిఘ్నః ఘేదమద్య త్యజామి || 9 ||

సరసిజనయనే సశంఖచక్రే  
మురభిది మా విరమస్వ చిత్త రంతుం |  
సుఖతరమపరం న జాతు జానే  
హరిచరణ స్మరణామృతేన తుల్యం || 10 ||

మాభీర్మందమనో విచింత్య బహుధా యామీశ్చరం యాతనాః  
నామీ నః ప్రభవంతి పాపరిపవః స్వామీ నను శ్రీధరః |

ఆలస్యం వ్యపనీయ భక్తిసులభం ధ్యాయస్వ నారాయణం  
 లోకస్య వ్యసనాపనోదనకరో దాసస్య కిం న క్షమః॥ 11 ॥

భవజలధిగతానాం ద్వంద్వవాతాహతానాం  
 సుతదుహితృకళత్ర త్రాణభారార్ద్రతానాం।  
 విషమవిషయతోయే మజ్జతామప్లవానాం  
 భవతు శరణమేకో విష్ణుపోతో నరాణాం॥ 12 ॥

భవజలధిం అగాధం దుస్తరం నిస్తరేయం  
 కథమహమితి చేతో మాస్మగాః కాతరత్వం।  
 సరసిజదృశి దేవే తావకీ భక్తిరేకా  
 నరకభిది నిషణ్ణా తారయిష్యత్యవశ్యం॥ 13 ॥

తృష్ణాతోయే మదనపవనోద్ధూతమోహోర్మిమాలే  
 దారావర్తే తనయసహజగ్రాహసంఘాకులే చ।  
 సంసారాభ్యే మహతి జలధౌ మజ్జతాం నస్త్రిధామః  
 పాదాంభోజే వరద భవతో భక్తినావం ప్రయచ్ఛ॥ 14 ॥

మాద్రాక్షం క్షీణపుణ్యాః క్షణమపి భవతో భక్తిహీనాః పదాబ్జే  
 మాశ్రౌషం శ్రావ్యబంధం తవ చరితమపాస్యాన్యదాఖ్యానజాతం।  
 మాస్మార్షం మాధవ త్వామపి భువనపతే చేతసాన్యహ్నువానాః  
 మాభూవం త్వత్సపర్యా వ్యతికర రహితో జన్మజన్మాంతరేపి॥ 15 ॥

జిహ్వా కీర్తయ కేశవం మురరిపుం చేతో భజ శ్రీధరం  
 పాణిద్వంద్వ సమర్చయాచ్యుత కథాః శ్రోత్రద్వయ త్వం శృణు।  
 కృష్ణం లోకయ లోచనద్వయ హరేర్గచ్ఛాంఘ్రియుగ్మాలయం  
 జిఘ్రు ఘ్రూణ ముకుందపాదతులసీం మూర్ధ్న నమాధోక్షజం॥ 16 ॥

హే లోకాశృణుత ప్రసూతి మరణవ్యాధేశ్చికిత్సామిమాం  
 యోగజ్ఞాన్సముదాహరంతి మునయో యాం యాజ్ఞవల్క్యదయః।

అంతర్జ్యోతిరమేయమేకమమృతం కృష్ణాఖ్యమాపీయతాం  
తత్ప్రీతం పరమౌషధం వితనుతే నిర్వాణమాత్యంతికం || 17 ||

హే మర్త్యాః పరమం హితం శృణుత వో వక్ష్యామి సంక్షేపతః  
సంసారార్ణవమాపదూర్మిబహుళం సమ్యక్ప్రవిశ్య స్థితాః |  
నానాజ్ఞానమపాస్య చేతసి నమో నారాయణాయేత్యముం  
మంత్రం సప్రణవం ప్రణామసహితం ప్రావర్తయధ్వం ముహుః || 18 ||

పృథీ్వీ రేణురణుః పయాంసి కణికాః ఫల్గుస్ఫులింగోఽనలః  
తేజో నిఃశ్వసనం మరుత్ తనుతరం రంధ్రం సుసూక్ష్మం నభః |  
క్షుద్రా రుద్రపితామహప్రభృతయః కీటాస్సమస్తాస్సురాః  
దృష్టే యత్ర స తావకో విజయతే భూమావధూతావధిః || 19 ||

బద్ధేనాంజలినా నతేన శిరసా గాత్రైస్సరోమోద్ధమైః  
కంఠేన స్వరగద్గదేన నయనే నోద్ధీర్ణ బాష్పాంబునా |  
నిత్యం త్వచ్ఛరణారవిందయుగళ ధ్యానామృతాస్వాదినాం  
అస్మాకం సరసీరుహాక్ష సతతం సంపద్యతాం జీవితం || 20 ||

హే గోపాలక హే కృపాజలనిధే హే సింధుకన్యాపతే  
హే కంసాంతక హే గజేంద్ర కరుణాపారీణ హే మాధవ |  
హే రామానుజ హే జగత్త్రయగురో హే పుండరీకాక్ష మాం  
హే గోపీజననాథ పాలయ పరం జానామి న త్వాం వినా || 21 ||

భక్తాపాయభుజంగగారుడమణిః త్రైలోక్యరక్షామణిః  
గోపీలోచనచాతకాంబుదమణిః సౌందర్యముద్రామణిః |  
యః కాంతామణిరుక్మిణీఘనకుచ ద్వంద్వైకభూషామణిః  
శ్రేయో దేవశిఖామణిర్దిశతు నో గోపాలచూడామణిః || 22 ||

శత్రుచ్ఛేదైకమంత్రం సకలముపనిషద్వాక్యసంపూజ్యమంత్రం  
సంసారోత్తారమంత్రం సముపచిత తమస్సంఘనిర్వాణమంత్రం |

సర్వైశ్వర్యైకమంత్రం వ్యసనభుజగ సందష్ట సంత్రాణమంత్రం  
జిహ్వో శ్రీకృష్ణమంత్రం జపజప సతతం జన్మసాఫల్యమంత్రం || 23 ||

వ్యామోహాప్రశమౌషధం మునిమనోవృత్తిప్రవృత్త్యైషధం  
దైత్యేంద్రార్త్తికరోషధం త్రిజగతాం సంజీవనైకౌషధం |  
భక్తా త్యంతహితౌషధం భవభయప్రధ్వంసనైకౌషధం  
శ్రేయః ప్రాప్తికరోషధం పిబ మనశశ్రీకృష్ణదివ్యైషధం || 24 ||

ఆమ్నాయాభ్యసనాన్యరణ్యరుదితం వేదవ్రతాన్యన్వహం  
మేదశ్చేదఫలాని పూర్తవిధయః సర్వే హుతం భస్మని |  
తీర్థానామవగాహనాని చ గజస్నానం వినా యత్పద-  
ద్వంద్వాంభోరుహసంస్మృతీః విజయతే దేవస్య నారాయణః || 25 ||

శ్రీమన్నామ ప్రోచ్య నారాయణాఖ్యం  
కే న ప్రాపుర్వాంఛితం పాపినోఽపి |  
హా నః పూర్వం వాక్ప్రవృత్తా న తస్మిన్  
తేన ప్రాప్తం గర్భవాసాదిదుఃఖం || 26 ||

మజ్జన్మనః ఫలమిదం మధుకైటభారే  
మత్పార్థనీయమదనుగ్రహ ఏష ఏవ |  
త్వద్భృత్యభృత్యపరిచారక భృత్యభృత్య  
భృత్యస్య భృత్య ఇతి మాం స్మర లోకనాథ || 27 ||

నాథే నః పురుషోత్తమే త్రిజగతామేకాధిపే చేతసా  
సేవ్యే స్వస్య పదస్య దాతరి సురే నారాయణే తిష్ఠతి |  
యం కంచిత్పురుషాధమం కతిపయగ్రామేశమల్పార్థదం  
సేవాయై మృగయామహే నరమహో మూకా వరాకా వయం || 28 ||

మదన పరిహర స్థితిం మదీయే  
మనసి ముకుందపదారవిందధామ్ని |

హరనయన కృశానునా కృశోసి  
స్మరసి న చక్రపరాక్రమం మురారేః || 29 ||

తత్త్వం బ్రువాణాని పరం పరస్మాత్  
మధు క్షరంతీవ సతాం ఫలాని |  
ప్రావర్తయ ప్రాంజలిరస్మి జిహ్వా  
నామాని నారాయణ గోచరాణి || 30 ||

ఇదం శరీరం పరిణామపేశలం  
పతత్యవశ్యం శ్లథసంధిజర్జరం |  
కిమౌషధైః క్లిశ్యసి మూఢ దుర్మతే  
నిరామయం కృష్ణరసాయనం పిబ || 31 ||

దారా వారాకరవరసుతా తే తనూజో విరించిః  
స్తోతా వేదస్తవ సురగణో భృత్యవర్గః ప్రసాదః |  
ముక్తిర్మాయా జగదవికలం తావకి దేవకి తే  
మాతా మిత్రం వలరిపుసుతస్త్యయ్యతోఽన్యన్న జానే || 32 ||

కృష్ణో రక్షతు నో జగత్త్రయగురుః కృష్ణం నమస్యామ్యహం  
కృష్ణేనామరశత్రవో వినిహతాః కృష్ణాయ తుభ్యం నమః |  
కృష్ణాదేవ సముత్థితం జగదిదం కృష్ణస్య దాసోఽస్మ్యహం  
కృష్ణే తిష్ఠతి సర్వమేతదఖిలం హే కృష్ణ రక్షస్వ మాం || 33 ||

తత్త్వం ప్రసీద భగవన్ కురు మయ్యనాథే  
విష్ణో కృపాం పరమకారుణికః కిల త్వం |  
సంసారసాగరనిమగ్నమనంత దీనం  
ఉద్ధర్తుమర్హసి హరే పురుషోత్తమోఽసి || 34 ||

నమామి నారాయణ పాదపంకజం  
కరోమి నారాయణ పూజనం సదా |

వదామి నారాయణ నామ నిర్మలం

స్మరామి నారాయణ తత్త్వమవ్యయం || 35 ||

శ్రీనాథ నారాయణ వాసుదేవ

శ్రీకృష్ణ భక్తప్రియ చక్రపాణే |

శ్రీపద్మనాభాచ్యుత కైటభారే

శ్రీరామ పద్మాక్ష హరే మురారే || 36 ||

అనంత వైకుంఠ ముకుంద కృష్ణ

గోవింద దామోదర మాధవేతి |

వక్త్రం సమర్థోఽపి న వక్తి కశ్చిత్

అహో జనానాం వ్యసనాభిముఖ్యం || 37 ||

ధ్యాయంతి యే విష్ణుమనంతమవ్యయం

హృత్పద్మమధ్యే సతతం వ్యవస్థితం |

సమాహితానాం సతతాభయప్రదం

తే యాంతి సిద్ధిం పరమాంచ వైష్ణవీం || 38 ||

క్షీరసాగర తరంగశికరా-

సారతారకిత చారుమూర్తయే |

భోగిభోగ శయనీయశాయినే

మాధవాయ మధువిద్విషే నమః || 39 ||

యస్య ప్రియౌ శ్రుతిధరౌ కవిలోకవీరౌ

మిత్రే ద్విజన్మవరపద్మ శరావభూతాం |

తేనాంబుజాక్ష చరణాంబుజ షట్పదేన

రాజ్ఞా కృతా కృతిరియం కులశేఖరేణ || 40 ||

|| ఇతి శ్రీముకుందమాలా సంపూర్ణా ||